

# ደሃይ

## ሕሰብ አስተውዕል ተማራመር ተባራብር

ሰላም ኩቡራት ንፍትሒ ዝቃለስ ህዝብና፡ እዋኑ እዋን ተጠንቀቕ፡ጽዊዒትን፡ምሕጻንታን፡ኢና ንነብር ዘሎና። ህዝብና፡ ቀሲኑ ዝነብረሉ እዋን ዘይፈልጦ መዋእል ኮይኑ፡ነታ ድሕሪ ሳላሳ ዓመታት ዝወሰደ ብረታዊ ቃልሲን፡አሸሓት ደቁ ከፊሉ ዘምጽአ መሬታዊ ናጽነት፡አብ ሓዲጋ እትኣትወሉን፡ከምኡ'ቲ 1998 ጀሚሩ ኣብ ታሕሳስ 2000 ብነፍሲሄር ቀዳማይ ሚኒስተር ኢትዮጵያ መለስ ዜናውን፡ብውልቀ መላሺ ኢሳያስ ኣፈወርቂ ኣብ ኣልጀርስ ዝተፈረመ ውዕል መሰረት ጠጠው ዝበለ ኣምሳላዊ ዶባዊ ውግእ፡ከዝከር ከሎ ኣብ ክልተ ዓመት ዘይኣክል፡ዕስራን ትሸዓተን ሽሕ ዜጋታትና ዝተቐዘፍሉ፡ሓዲ ሚሊዮን ህዝቢ ዝተዛናብሉ፡ካብ ዓይንና ዘየልገሰን ደም ስዋኣትና ዘይነቐጸን ከሎ፡ሕጂ እነደገና ኣብ ክውጻእ ዘይኸእል ናይ ዓለታት ውግእ ፡ህዝብና ክሸመም ኣይነፍቅድን ዝብል ብድሆ ከነሪእን ከነሰምዕን ግዴታና እዩ።

ሕጂ'ኸ ደቂ መን ከስውኡ፡ሰብኣይ ሰበይቲ መን ኸቐዘፉ፡ኣዲ ኣቦ መንዮም ብሓዘን ከምህንኑ፡ስለምንታይን ኣብምንትምንታይ እዩ ? ኣብ ኢሳያስ ዝጠጅኡ ውግእ ዝኣትዉ ? ካብ ምባል ዝኸቐለ ኩሉ ዝተወደበ ይኹን ዘይተወደበ ባእታ፡ጽዊዒት፡ምሕጻንታ፡ ለበዋ ስጋብ መጠንቀቕታ፡ብመገዲ እተን ዘለዋ ማዕከናት ደምበ ፍትሒ የማኣላልፍ ኣሎ።

ኩላትና ከም እንትምነዮ ፡ ብሓፈሻ ህዝቢ ኤርትራ፡ብፍላይ ክኣ ንሰራዊትን ምክልኻል ሃገር፡ነዚ ብ-ኢሳያስ ዝተጠጅኡ፡ብ-ኣብይ ተቐባልነት ረኺቡ ናይ ህዝብታት ምጽናት፡ ተኸፋሊ ከይኸዉን፡እምበይትኡ ከስምዕን ካብኡ ሓሊፉ፡ነዚ ገባቲ ኣጽናቲ ስርዓተ ኢሳያስን ውሑዳት ጉጅሉኡን፡ብረቱ ናብኣም ክቐንዕን፡ለውጢ ንምምጻእ ሓርበኛታዊ ባህሪኡ ብምዝውታር፡ ግዲኡም ከበርክቱዩ ሃረርታን ለበዋን ትጽቢትን።

እቲ ዝገርመካ እዚ ብመስዋእቲ ህዝቢ ሕልናዊ ዕግበት ዝረከብ፡ኣረመናዊ ሰይጣናዊ ኢሳያስ፡ንህዝቢ ኤርትራ ኣብ ዳርጋ ምጽናት በጺሑሰ፡እቲ እከይን ብምጽናት ህዝቢ ዘይዓግብ፡ነቲ ብንእስነቱ ዝሓሎም ሕልሚ ንምትግባር፡(ደርፊ ኣንዲት ዑቕባይ “መን እዩ ንሱ ጀጋኑ ውሒጡ ዘጉሰዕ፡ታሪኽይ ሓይኹ ዘኸምሰዕ”)፡ንህዝቢ ኢትዮጵያ ብሓፈሻ፡ህዝቢ ትግራይ ክኣ ብፍላይ፡ንምጽናት ናተይ ኢሉ ተታሓሒዞም፡ኤርትራ መደበር ውግእ ኮይና ሰሓብ ተነተት ናይ ውግእ ዕግርግራት ኮይና ትርከብ።

ካብዚ ዝኸቐለ'ዩ ኩሉ በቢ ዘለዎ ኣይፋል ደው በሉ፡ ውግእ ብዘይ ዕንወት ፍታሕ ኣይኮነን ንምባል፡ደሃይ ከስምዕ ህርድግ ዝብል ዘሎ።

እቲ ብወገና ዘተሓሰሰና ፋሕ ዝበለን እርኑብን ብዘይ ምጂኑ ደራሺ ክኸዉንዶ ይኸእል ? ዝብል ሕቶ ቅልቅል ይብለና ።

እተን ናይ ዜና ማዕከናት ካብ ውልቀ ሰባት ጀሚርካ ስጋብ ህዝባውያን ሲቪካውያን ማሕበራት፡ ናይ ይኣክል ምጥርናፋት፡ ከምኡ ናይ ሓባር ስርሓት ከነካይድ ተዋሃሂድና ንምስራሕ ድር መደባትን ሓይሊ ዕማማትን ኣውጺና ዝብላ፡ኣብ ርእሲ'ቲ ናይ ሓባር መግለጺ፡ በቢ-ወገንን ጽዊዒት ምግባርስ ነቲ ፖለቲካዊ ክብደት ክህልዎ ዘለዎ ኣይጎድኣንዶ ? እቲ ክኸዉን ዝግብኦ እንብሎ ሓዲ ኣፈኛ፡ዕለት ብ-ዕለት ን-ኣብ ውሸጥን ዲያስፖራ ዘሎ ህዝብና፡ምራላዊን ሕልናዊን ምሕጻንታትን ሓበረታን ክህብን፡ነቶም ኣብ ኢትዮጵያን ሱዳንን ዘለዉ ሰደኛታት ሓዝ ምሃብን፡ነተን ሰብኣዊ መሰል ኣህጉራውያን ማሕበራት ዘድሊ ጽላልልን ምትሕግጋዝን ክገብራሎም ምውካስን ምምሕጻንን፡ካብኡ ሓሊፉ ምስኣተን ተዋሃሂድካ ትሰርሓሉ ባይታ ምፍጣር ዘድሊ ይመስለና።

ነዚ ድስቡጣ ማፍያ ስርዓተ ኢሳያስ ንምልጋስ ዝቐለሱ ዜጋታትና ኣብ ውሸጥን ጎራባብቲ ሃገራት ክህልዉ፡ ስለ ዝኸእሉ ሃስስ ብምባል ዘድሊ ንዋታውን ሞራላዊን ምድግጋፍ ጥራይ ዘይኮነስ፡እቲ ዘድሊ ምትእሰሳር/መርበብ(Network) ከፊትካ፡ክሕይልን ድልዳል መሰረት ለውጢ ንምብቃዕ ጸዕርታት ክግበር ይግባእ።

ስለዚ ሕሰብ ኣብዚ እዋን እትዋሳኡ ፖለቲካዊ ባይታ፡ አስተውዕል ንፍትሓዊን ዲሞክራሲያው ራኢታትካ፡ ተማራመር እትጥቀመሉ ቃልሲን ርእሰ-ነገርን፡ ተባራብር ሕጂ እያ እታ ወርቃዊት እዋን፡ነቲ ካብ ነዊሕ እተቐለሰካሉ ህዝባዊ ስልጣን ኣብ ኢድካ እትጭብጦ ።

ህዝቢ ክጸንት ኢድካ ኣጣሚርካ ኣይርኣይን፡ ጽንሰ-ሓሳብ ናይ ፍትሓውያን ተቐለስቲ፡ድሕነትን ሓድነት ህዝቢ ምርግጋጽ፡ ልእላውነት ሃገር ምሕላው፡ግዝኣተ-ሕጊ ምንጋስ ካብ ኮነ፡ብግብሪ ነዚ ንምብጻሕ ንቃለስ።

ኣዳለውቲ ፍትዊ ክፍለ ምስ ብዙ ቡቱኞሊ